



MARCH 21, 2026
AKASHAVANI - DHARWAD
PRADESH SAMACHARA (KANNADA) 07.05 A.M.

<><><>

ಪ್ರಸಾರ ಭಾರತಿ, ಆಕಾಶವಾಣಿ

ಧಾರವಾಡ

ಪ್ರದೇಶ ಸಮಾಚಾರ

<><><>

ಮುಖ್ಯಾಂಶಗಳು

<><><>

- ✚ ಸಮಗ್ರ ಶಿಕ್ಷಣ ಕರ್ನಾಟಕ ಯೋಜನೆ: ರಾಜ್ಯದ 34 ಜಿಲ್ಲಾ ಶಿಕ್ಷಣ ಮತ್ತು ತರಬೇತಿ ಸಂಸ್ಥೆಗಳಲ್ಲಿ, ವೃತ್ತಿ ಮಾರ್ಗದರ್ಶನ ಘಟಕ, ಸ್ಥಾಪನೆ.
- ✚ ವಿಶ್ವ ಬಾಯಿ ಆರೋಗ್ಯ ದಿನ: ತ್ರೈವಾರ್ಷಿಕ ಹ್ಯಾಪಿ ಮೌಥ್ ಕ್ಯಾಂಪೇಯ್ನ್ ಸಂಪನ್ನ.
- ✚ 'ಅರಣ್ಯಗಳು ಮತ್ತು ಆರ್ಥಿಕತೆಗಳು': ಧೈಯದೊಂದಿಗೆ, ಇಂದು, ಅಂತಾರಾಷ್ಟ್ರೀಯ ಅರಣ್ಯ ದಿನಾಚರಣೆ.
- ✚ ಇಂದು, ಮುಸ್ಲಿಂ ಬಾಂಧವರಿಂದ, 'ಈಡ್-ಉಲ್-ಫಿತ್ರಿ' ಸಂಭ್ರಮಾಚರಣೆ.

<><><>

ಈಗ ವಾರ್ತೆಗಳ ವಿವರ

<><><>

ಸಮಗ್ರ ಶಿಕ್ಷಣ ಕರ್ನಾಟಕ ಯೋಜನೆಯಡಿ, 2025-26ನೇ ಶೈಕ್ಷಣಿಕ ವರ್ಷದಲ್ಲಿ, ರಾಜ್ಯದ 34 ಜಿಲ್ಲಾ ಶಿಕ್ಷಣ ಮತ್ತು ತರಬೇತಿ ಸಂಸ್ಥೆಗಳಲ್ಲಿ, ವೃತ್ತಿಪರ ಮತ್ತು ವೃತ್ತಿ ಮಾರ್ಗದರ್ಶನ ಘಟಕಗಳನ್ನು ಸ್ಥಾಪಿಸಲಾಗುತ್ತಿದೆ. ಡಯಟ್ ವೃತ್ತಿ ಮಾರ್ಗದರ್ಶನ ಘಟಕದ ಮೂಲಕ, ಆಯಾ ಜಿಲ್ಲೆಯ, ಎಲ್ಲ ಶೈಕ್ಷಣಿಕ ಸಂಸ್ಥೆಗಳು ಹಾಗೂ ಲಭ್ಯವಿರುವ ಎಲ್ಲ ಕೋರ್ಸ್‌ಗಳ ಬಗ್ಗೆ, ಒಂದೇ ಸೂರಿನಡಿ ಮಾಹಿತಿ ದೊರೆಯುವಂತೆ, ಯೋಜಿಸಲಾಗುತ್ತಿದೆ. ಪ್ರೌಢ ಶಾಲೆ ಹಾಗೂ ಪದವಿಪೂರ್ವ ಕಾಲೇಜಿನ ವಿದ್ಯಾರ್ಥಿಗಳು, ಅವರ ಆಸಕ್ತಿ ಹಾಗೂ ಸಾಮರ್ಥ್ಯಕ್ಕೆ ಅನುಗುಣವಾಗಿ, ಭವಿಷ್ಯದ ವೃತ್ತಿಜೀವನದ ಬಗ್ಗೆ, ಜಿಲ್ಲಾ ಕೌಶಲ್ಯಾಭಿವೃದ್ಧಿ ಸಂಸ್ಥೆ, ಜಿ.ಟಿ.ಟಿ.ಸಿ., ಐ.ಐ.ಟಿ., ಟ್ರಿಪ್ಲೆ ಐ.ಟಿ., ಕೃಷಿ ವಿಶ್ವವಿದ್ಯಾಲಯ ಸೇರಿದಂತೆ, ಹಲವು ವಿಶ್ವವಿದ್ಯಾಲಯಗಳ ತಜ್ಞರಿಂದ, ಮಾರ್ಗದರ್ಶನ ಪಡೆಯಬಹುದು.

<><><>

ಗದಗ ಜಿಲ್ಲೆ, ಶಿಕ್ಷಣ ಮತ್ತು ತರಬೇತಿ ಸಂಸ್ಥೆಯಲ್ಲಿ, 9 ರಿಂದ 12ನೇ ತರಗತಿ ವಿದ್ಯಾರ್ಥಿಗಳಿಗಾಗಿ, ಏರ್ಪಡಿಸಿದ್ದ ವೃತ್ತಿ ಮಾರ್ಗದರ್ಶನ ಮೇಳದಲ್ಲಿ, ಜಿಲ್ಲೆಯ ವಿವಿಧ ಭಾಗಗಳಿಂದ, 865 ವಿದ್ಯಾರ್ಥಿಗಳು ಭಾಗವಹಿಸಿದ್ದರು ಎಂದು, ಡಯಟ್ ಪ್ರಾಚಾರ್ಯ, ಜಿ.ಎಂ. ಮುಂದಿನಮನಿ ಹೇಳಿದ್ದಾರೆ.

<><><>

'ಸುದೃಢ ಬಾಯಿ: ಸಂತೋಷಕರ ಜೀವನ' ಧ್ಯೇಯದೊಂದಿಗೆ, ವಿಶ್ವ ಬಾಯಿ ಆರೋಗ್ಯ ದಿನ ಆಚರಿಸಲಾಯಿತು. ಮೂರು ವರ್ಷಗಳ ಕಾಲ ನಡೆದ, #ಹ್ಯಾಪಿ ಮೌಥ್ ಕ್ಯಾಂಪೇಯ್ನ್ ಸಂಪನ್ನಗೊಂಡಿತು. ನಿಯಮಿತ ದಂತ ವೈದ್ಯರ ಭೇಟಿ, ನಮ್ಮ ಮುಗುಳ್ಳಗೆಯನ್ನು ಚಿರಕಾಲ ಕಾಪಾಡಬಹುದು ಎಂದು, ಜನ ಜಾಗೃತಿ ಮೂಡಿಸಲಾಯಿತು.

<><><>

ಉತ್ತಮ ದಂತ ಆರೈಕೆ, ಕೇವಲ ಸುಂದರ ನಗುವಿಗೆ ಸೀಮಿತವಾಗಿಲ್ಲ; ನಮ್ಮ ಆರೋಗ್ಯದ ಮೇಲೆ, ಧನಾತ್ಮಕ ಪರಿಣಾಮ ಬೀರುತ್ತದೆ ಎನ್ನುತ್ತಾರೆ, ಧಾರವಾಡದ ಶ್ರೀ ಧರ್ಮಸ್ಥಳ ಮಂಜುನಾಥೇಶ್ವರ ದಂತ ವೈದ್ಯಕೀಯ ಮಹಾವಿದ್ಯಾಲಯದ, ಚಿಕ್ಕ ಮಕ್ಕಳ ದಂತ ಆರೈಕೆ ವಿಭಾಗದ ಪ್ರಾಧ್ಯಾಪಕ, ಡಾಕ್ಟರ್ ವಿಜಯ ಅಶೋಕ ತ್ರಾಸದ.

<><><>

ಡಾ.ವಿಜಯ ಅಶೋಕ ತ್ರಾಸದ ಧ್ವನಿ 56 ಸೆಕೆಂಡುಗಳು

<><><>

ಇಂದಿನ ಮತ್ತು ಭವಿಷ್ಯದ ಪೀಳಿಗೆಗಳಿಗೆ ಹಾಗೂಸುದೃಢ ಮತ್ತು ಆರೋಗ್ಯಯುತ ಆರ್ಥಿಕತೆಗಳಿಗೆ, ಅರಣ್ಯಗಳು ಅನಿವಾರ್ಯ! 'ಅರಣ್ಯಗಳು ಮತ್ತು ಆರ್ಥಿಕತೆಗಳು' ಎಂಬ ಧ್ಯೇಯದೊಂದಿಗೆ, ಅಂತಾರಾಷ್ಟ್ರೀಯ ಅರಣ್ಯ ದಿನವನ್ನು, ಇಂದು ಆಚರಿಸಲಾಗುತ್ತಿದೆ. ವಿಶ್ವ ಸಂಸ್ಥೆಯ ಸಾಮಾನ್ಯ ಸಭೆ, 2012ರ ಮಾರ್ಚ್ 21ನ್ನು 'ಅಂತಾರಾಷ್ಟ್ರೀಯ ಅರಣ್ಯ ದಿನ'ವನ್ನಾಗಿ ಘೋಷಿಸಿತು. ಆರ್ಥಿಕ ಸಮೃದ್ಧಿಯನ್ನು ಹೆಚ್ಚಿಸುವಲ್ಲಿ ಕಾಡುಗಳ ಪಾತ್ರ, ಕೃಷಿ ಉತ್ಪಾದಕತೆಯನ್ನು ಹೆಚ್ಚಿಸಿ, ಆರೋಗ್ಯಕರ ಜಲಾನಯನ ಪ್ರದೇಶಗಳನ್ನು ರಕ್ಷಿಸುವುದು; ಇಂಗಾಲದ ಹೆಚ್ಚಿ ಮೂಡಿಸುವ ವಸ್ತುಗಳ ಬದಲಾಗಿ, ಪ್ರಕೃತಿ ಆಧಾರಿತ, ಸುಸ್ಥಿರ ಜೈವಿಕ ಆರ್ಥಿಕತೆಯತ್ತ, ಚಿಂತಿಸುವ ದಿನವಾಗಿದೆ.

<><><>

ಪ್ರದೇಶ ಸಮಾಚಾರಕ್ಕಾಗಿ ಈ ಕುರಿತು, ತಮ್ಮ ಅನಿಸಿಕೆ ಹಂಚಿಕೊಂಡಿದ್ದಾರೆ, ಉತ್ತರಕನ್ನಡ ಜಿಲ್ಲೆ, ಕುಮಟಾದ, ಹೆಸರಾಂತ ಕಡಲ ಜೀವಶಾಸ್ತ್ರಜ್ಞ ಪ್ರೊಫೆಸರ್ ವಿ.ಎನ್.ನಾಯಕ.

<><><>

ಪ್ರೊ. ವಿ.ಎನ್.ನಾಯಕ ಧ್ವನಿ 55 ಸೆಕೆಂಡುಗಳು

<><><>

ಈಗ ಪ್ರಕಟಣೆ, ನಂತರ ಪ್ರದೇಶ ಸಮಾಚಾರ ಮುಂದುವರೆಯುವುದು..

(40 ಸೆಕೆಂಡುಗಳು)

<><><>

ಪ್ರದೇಶ ಸಮಾಚಾರ ಕೇಳುತ್ತಿದ್ದೀರಿ..

<><><>

ರಂಜಾನ್ ಮಾಸಾಂತ್ಯದ, ಚಂದ್ರ ದರ್ಶನದ ಬಳಿಕ, ಇಂದು, 'ಷವ್ವಾಲ್' ತಿಂಗಳ, ಮೊದಲ ದಿನ, ಮುಸ್ಲಿಂ ಬಾಂಧವರು, 'ಈದ್-ಉಲ್-ಫಿತ್' ಹಬ್ಬವನ್ನು, ಆಚರಿಸಲಿದ್ದಾರೆ. ಇಂದು ಬೆಳಿಗ್ಗೆ 9.30ಕ್ಕೆ, ಧಾರವಾಡ ಹಾಗೂ ಹುಬ್ಬಳ್ಳಿಯ ಈದ್ಗಾ

ಮೈದಾನಗಳಲ್ಲಿ, ಸಾಮೂಹಿಕ ಪ್ರಾರ್ಥನೆ ಜರುಗಲಿದೆ. ಈ ಕುರಿತು, ಪ್ರದೇಶ ಸಮಾಚಾರಕ್ಕಾಗಿ ಮಾಹಿತಿ ನೀಡಿದ್ದಾರೆ, ಹುಬ್ಬಳ್ಳಿಯ, ಅಂಜುಮನ್ ಎ ಇಸ್ಲಾಂ ಸಂಸ್ಥೆ, ಶಿಕ್ಷಣ ಮಂಡಳಿ ಸದಸ್ಯ, ನವೀದ್ ಮುಲ್ಲಾ.

<<<<<>

ನವೀದ್ ಮುಲ್ಲಾ ಧ್ವನಿ 60 ಸೆಕೆಂಡುಗಳು

<<<<<>

ಯುಗಾದಿ ಹಾಗೂ ರಂಜಾನ್ ಹಬ್ಬದಾಚರಣೆಗೆ, ರಾಜ್ಯದ ಕರಾವಳಿ ಭಾಗದ ತಮ್ಮ ಊರುಗಳಿಗೆ ಆಗಮಿಸಿದ, ಜನರ ಮರು ಪ್ರಯಾಣವನ್ನು, ಸುಗಮಗೊಳಿಸಲು, ಭಾನುವಾರ ವಿಶೇಷ ರೈಲು ವ್ಯವಸ್ಥೆ ಗೊಳಿಸಲಾಗಿದೆ. ಉಡುಪಿ-ಚಿಕ್ಕಮಗಳೂರು ಕ್ಷೇತ್ರದ ಸಂಸದ, ಕೋಟ ಶ್ರೀನಿವಾಸ ಪೂಜಾರಿ ಮಾಹಿತಿ ನೀಡಿ, ನಾಳೆ 22ನೇ ತಾರೀಖು, ಮಡಗಾಂವ-ಕಾರವಾರ-ಉಡುಪಿ-ಮಂಗಳೂರು ಪ್ರಯಾಣಿಕರು, ವಿಶೇಷ ರೈಲಿನ ಸದುಪಯೋಗ ಪಡೆಯುವಂತೆ, ಕೋರಿದ್ದಾರೆ. ಬೆಂಗಳೂರಿಗೆ ತೆರಳಲು, ರೈಲಿನಲ್ಲಿ ಆಸನಗಳು ಲಭ್ಯವಿಲ್ಲ ಎಂಬ ದೂರುಗಳ ಹಿನ್ನೆಲೆ, ವಿಶೇಷ ' ರೈಲು ವ್ಯವಸ್ಥೆಗೊಳಿಸಲಾಗಿದೆ.

<<<<<>

ಜಾಗತಿಕ ಯುವ ಸಂಸತ್ತು ಕಾರ್ಯಕ್ರಮ, ಬೆಂಗಳೂರು ಕೃಷಿ ವಿಜ್ಞಾನಗಳ ವಿಶ್ವವಿದ್ಯಾಲಯದ, ಗಾಂಧಿ ಕೃಷಿ ವಿಜ್ಞಾನ ಕೇಂದ್ರದ, ಕುವೆಂಪು ಸಭಾಂಗಣದಲ್ಲಿ ಇದೇ 24 ರಿಂದ ಮೂರು ದಿನಗಳ ಕಾಲ, ನಡೆಯಲಿದೆ. ಕೇಂದ್ರ ಯುವ ಸಬಲೀಕರಣ ಮತ್ತು ಕ್ರೀಡಾ ಸಚಿವಾಲಯ, ರಾಷ್ಟ್ರೀಯ ಸೇವಾ ಯೋಜನೆಯ, ರಾಜ್ಯ ಕೋಶದ ಸಹಯೋಗದಲ್ಲಿ ಆಯೋಜಿತ, ಜಾಗತಿಕ ಯುವ ಸಂಸತ್ತು ಕಾರ್ಯಕ್ರಮದಲ್ಲಿ, ವಿವಿಧ ದೇಶಗಳ ಪ್ರತಿನಿಧಿಗಳು ಹಾಗೂ ವಿವಿಧ ರಾಜ್ಯಗಳಿಂದ, 350ಕ್ಕೂ ಹೆಚ್ಚು, ಯುವ ಪ್ರತಿನಿಧಿಗಳು, ಭಾಗವಹಿಸಲಿದ್ದಾರೆ. ಈ ಕುರಿತು ಮಾಹಿತಿ ನೀಡಿದ, ಎನ್.ಎಸ್.ಎಸ್. ರಾಜ್ಯ ಕೋಶದ ಅಧಿಕಾರಿ, ಪ್ರತಾಪ ಲಿಂಗಯ್ಯ, ಯುವಜನರಲ್ಲಿ ನಾಯಕತ್ವ ಗುಣ ಹಾಗೂ ವಿಶ್ವ ಮಟ್ಟದ ಸಾಮಾಜಿಕ ವಿಷಯಗಳ ಕುರಿತು, ಯುವಜನರು ತಮ್ಮ ವಿಚಾರಗಳನ್ನು ವಿನಿಮಯಿಸಿಕೊಳ್ಳಲು, ಇದೊಂದು ವಿಶಿಷ್ಟ ವೇದಿಕೆಯಾಗಲಿದೆ ಎಂದರು.

<<<<<>

ನಿಧನ ವಾರ್ತೆ

<<<<<>

ತೆಂಕುತಿಟ್ಟು ಯಕ್ಷಗಾನದ, ಅಗ್ರಗಣ್ಯ ಕಲಾವಿದ, ಯಕ್ಷಗುರು ಸೂರಿಕುಮೇರು ಗೋವಿಂದ ಭಟ್ಟರು, ಶಿವಮೊಗ್ಗದ ತೀರ್ಥಹಳ್ಳಿಯ ಹೆದ್ದೂರಿನಲ್ಲಿ ನಿನ್ನೆ ನಿಧನರಾದರು. ಅವರಿಗೆ 88 ವರ್ಷ ವಯಸ್ಸಾಗಿತ್ತು. ದಕ್ಷಿಣಕನ್ನಡ ಜಿಲ್ಲೆ, ವಿಟ್ಟದ ಕನಿಲದಲ್ಲಿ ಜನಿಸಿದ, ಗೋವಿಂದ ಭಟ್ಟರು, ನಂತರ ಕಲ್ಲಡ್ಕ ಸಮೀಪದ, ಸೂರಿಕುಮೇರುವಿನಲ್ಲಿ ವಾಸವಾಗಿದ್ದರು. ಕೇಂದ್ರ ಸಂಗೀತ ನಾಟಕ ಅಕಾಡೆಮಿ ಪುರಸ್ಕಾರ, ಕರ್ನಾಟಕ ರಾಜ್ಯೋತ್ಸವ ಪ್ರಶಸ್ತಿ, ಕನ್ನಡ ಸಾಹಿತ್ಯ ಪರಿಷತ್ ಪುರಸ್ಕಾರ, ಕರ್ನಾಟಕ ಚಾನಪದ ಅಕಾಡೆಮಿ ಸಾಧನಾ ಪ್ರಶಸ್ತಿ ಅವರ ಮುಡಿಗೇರಿವೆ.

<<<<<>

ಧಾರವಾಡದ, ಕರ್ನಾಟಕ ಬಾಲವಿಕಾಸ ಅಕಾಡೆಮಿ, 'ಅಕಾಡೆಮಿ ನಡಿಗಿ, ಪಾಲಕರ ಕಡೆಗೆ', ಎಂಬ ವಿಶೇಷ ಕಾರ್ಯಕ್ರಮವನ್ನು, ರಾಜ್ಯದ 6 ಜಿಲ್ಲೆಗಳಲ್ಲಿ ಆಯೋಜಿಸಿದೆ ಎಂದು, ಅಧ್ಯಕ್ಷ ಅಡಿವೇಶ ಇಟಗಿ ತಿಳಿಸಿದ್ದಾರೆ. ಧಾರವಾಡ ರಂಗಾಯಣದ, ಸುವರ್ಣ ಸಾಂಸ್ಕೃತಿಕ ಸಮುಚ್ಚಯ ಸಭಾಭವನದಲ್ಲಿ, ತರಬೇತಿ ಕಾರ್ಯಾಗಾರ ಉದ್ಘಾಟಿಸಿ, ಮಾತನಾಡಿದರು. ಮಹಿಳಾ ಮತ್ತು ಮಕ್ಕಳ ಅಭಿವೃದ್ಧಿ ಇಲಾಖೆಯ, ಉಪ ನಿರ್ದೇಶಕ ಎಚ್.ಎಚ್.ಕುಕನೂರು ಮಾತನಾಡಿ, ಮಹಿಳೆ ಮತ್ತು ಮಕ್ಕಳ ರಕ್ಷಣೆಗಾಗಿ ಅಕ್ಕ ಪಡೆ ಕಾರ್ಯನಿರ್ವಹಿಸುತ್ತಿದೆ. ಮಕ್ಕಳ ಮೇಲಿನ ದೌರ್ಜನ್ಯ ತಡೆ ಹಾಗೂ ಹಕ್ಕುಗಳ ರಕ್ಷಣೆಗಾಗಿ, ಉಚಿತ ಸಹಾಯವಾಣಿ 1-0-9-8 ಕಾರ್ಯನಿರ್ವಹಿಸುತ್ತಿದೆ ಎಂದರು.

<><><>

ಕಲಬುರ್ಗಿ ರಂಗಾಯಣದಲ್ಲಿ, ಇಂದಿನಿಂದ 3ದಿನಗಳ ಕಾಲ, 'ರಂಗಯುಗಾದಿ' ನಾಟಕೋತ್ಸವ ಆಯೋಜಿತವಾಗಿದೆ. ಇಂದು ಸಂಜೆ 6.30ಕ್ಕೆ, ರಂಗಯುಗಾದಿ ನಾಟಕೋತ್ಸವವನ್ನು ಆಕಾಶವಾಣಿ ಕಲಬುರ್ಗಿ ಕೇಂದ್ರದ ವಿಶ್ರಾಂತ ಕಾರ್ಯಕ್ರಮ ಮುಖ್ಯಸ್ಥ ಸದಾನಂದ ಪೆರ್ಲ ಉದ್ಘಾಟಿಸಲಿದ್ದಾರೆ ಎಂದು, ರಂಗಾಯಣದ ನಿರ್ದೇಶಕಿ ಸುಜಾತಾ ಜಂಗಮಶೆಟ್ಟಿ ತಿಳಿಸಿದ್ದಾರೆ. ಪ್ರತಿ ದಿನ ಸಂಜೆ, 6.30ಕ್ಕೆ ನಾಟಕಗಳು ಪ್ರದರ್ಶನಗೊಳ್ಳಲಿವೆ.

<><><>

ಕೊನೆಯಲ್ಲಿ ಮತ್ತೊಮ್ಮೆ ಮುಖ್ಯಾಂಶಗಳು:

<><><>

✚ ಸಮಗ್ರ ಶಿಕ್ಷಣ ಕರ್ನಾಟಕ ಯೋಜನೆ: ರಾಜ್ಯದ 34 ಜಿಲ್ಲಾ ಶಿಕ್ಷಣ ಮತ್ತು ತರಬೇತಿ ಸಂಸ್ಥೆಗಳಲ್ಲಿ, ವೃತ್ತಿ ಮಾರ್ಗದರ್ಶನ ಘಟಕ, ಸ್ಥಾಪನೆ.

✚ ವಿಶ್ವ ಬಾಯಿ ಆರೋಗ್ಯ ದಿನ: ತ್ರೈವಾರ್ಷಿಕ ಹ್ಯಾಪಿ ಮೌಥ್ ಕ್ಯಾಂಪೇಯ್ನ್ ಸಂಪನ್ನ.

✚ 'ಅರಣ್ಯಗಳು ಮತ್ತು ಆರ್ಥಿಕತೆಗಳು': ಧೈಯದೊಂದಿಗೆ, ಇಂದು, ಅಂತಾರಾಷ್ಟ್ರೀಯ ಅರಣ್ಯ ದಿನಾಚರಣೆ.

✚ ಇಂದು, ಮುಸ್ಲಿಂ ಬಾಂಧವರಿಂದ, 'ಈಡ್-ಉಲ್-ಫಿತ್ರೆ' ಸಂಭ್ರಮಾಚರಣೆ.

<><><>

ಇಲ್ಲಿಗೆ ಪ್ರದೇಶ ಸಮಾಚಾರ ಮುಕ್ತಾಯವಾಯಿತು.

<><><>

ನಮ್ಮ ಮುಂದಿನ ರಾಷ್ಟ್ರೀಯ ವಾರ್ತಾ ಪ್ರಸಾರ, ಈ ಬೆಳಿಗ್ಗೆ 7 ಗಂಟೆ 35 ನಿಮಿಷಕ್ಕೆ.

<><><>